

REGIONAL NEWS UNIT
ALL INDIA RADIO, GUWAHATI
0000000000

Date : 21-02-2026

Time : 1715 Hrs.

Assamese Midday Bulletin
HEADLINE

00000

- ১। কেন্দ্ৰীয় গৃহমন্ত্ৰী অমিত শ্বাহৰ সোণাপুৰৰ কচুতলীত দশম অসম আৰক্ষী বাহিনীৰ নতুন চৌহদৰ আধাৰশিলা স্থাপন।
- ২। অহা ৩১ মাৰ্চৰ ভিতৰত নক্সালবাদক পুলিয়ে পোখাই উৎখাত কৰাৰ সংকল্প লৈছে বুলি কেন্দ্ৰীয় গৃহমন্ত্ৰীৰ প্ৰকাশ।
- ৩। ৰাজ্যজুৰি আজি মাতৃভাষা দিৱস পালন।

আৰু

- ৪। কাইলৈৰ পৰা গুৱাহাটীৰ শ্ৰীমন্ত শংকৰদেৱ কলাক্ষেত্ৰত ২০২৫-২৬ বৰ্ষৰ চৰচ মেলা।

00000

কেন্দ্ৰীয় গৃহ মন্ত্ৰী অমিত শ্বাহে বিজেপিৰ শাসনকালত বিগত ১০ বছৰত অসমৰ আইন-শৃংখলা পৰিস্থিতি যতেষ্ট উন্নত হৈছে বুলি মন্তব্য কৰিছে। সোণাপুৰৰ কচুতলীত আজি দশম অসম আৰক্ষী বাহিনীৰ নতুন চৌহদৰ আধাৰশিলা স্থাপন কৰি শ্ৰীশ্বাহে এইদৰে প্ৰকাশ কৰে। তেওঁ কয়, যে আইন-শৃংখলা পৰিস্থিতি উন্নত হোৱাৰ পৰিপ্ৰেক্ষিতত সম্প্ৰতি ৰাজ্যখনলৈ বৃহৎ ঔদ্যোগিক গোষ্ঠীসমূহ উভতি আহিছে। কংগ্ৰেছৰ শাসন কালত ৰাজ্যখনৰ প্ৰতি কৰা অৱহেলাৰ বাবে দলটোক সমালোচনা কৰি শ্ৰীশ্বাহে কয়, যে বৰ্তমানৰ কেন্দ্ৰীয় চৰকাৰে যোৱা ১০ বছৰত অসমৰ বাবে ১৫ লাখ কোটিৰো অধিক ধন আৱণ্টন কৰিছে। আৰক্ষী বাহিনীৰ নতুন ছাউনীৰ আধাৰশিলা স্থাপন অনুষ্ঠানত অংশগ্ৰহণ কৰি মুখ্যমন্ত্ৰী ড০ হিমন্ত বিশ্ব শৰ্মাই কয়, যে দখলকাৰীৰ কৰলৰ পৰা উদ্ধাৰ কৰা কচুতলীৰ এই স্থানত আধুনিক প্ৰশিক্ষণ কেন্দ্ৰ, আৱাসিক ছাউনী, চিকিৎসালয়, খেলপথাৰ আৰু অন্যান্য সা-সুবিধাৰে সুসজ্জিত বেটেলিয়ন শিবিৰ সাজি তোলা হ'ব। ইয়াৰ বাকী অংশত চিকিৎসা মহাবিদ্যালয়, চৰকাৰী অনুষ্ঠান আদি স্থাপন কৰা হ'ব বুলি তেওঁ মন্তব্য কৰে। তেওঁ লগতে দখলকাৰীৰ বিৰুদ্ধে ৰাজ্যজুৰি অভিযান অব্যাহত থাকিব বুলি সদৰী কৰে।

বাইট (চি এম)

ইয়াৰ পূৰ্বে কেন্দ্ৰীয় মন্ত্ৰীগৰাকীয়ে গুৱাহাটীত আয়োজিত কেন্দ্ৰীয় সংৰক্ষিত আৰক্ষী বাহিনী-চি আৰ পি এফৰ ৮৭ সংখ্যক প্ৰতিষ্ঠা দিৱসৰ কুচ-কাৰাজত অংশগ্ৰহণ কৰে। অনুষ্ঠানত অংশ লৈ শ্ৰীশ্বাহে কয়, যে দেশে

অহা ৩১ মাৰ্চৰ ভিতৰত নক্সালবাদক পুলিয়ে পোখাই উৎখাত কৰাৰ সংকল্প লৈছে। তেওঁ লগতে কয় যে চি আৰ পি এফে প্ৰতিষ্ঠা কালৰে পৰা ৰাষ্ট্ৰৰ প্ৰতি অভূতপূৰ্ব সেৱা আগবঢ়াই আহিছে আৰু চি আৰ পি এফ আৰু কোৱা বেটেলিয়নৰ জোৱানসকলে দেশক নক্সালমুক্ত কৰাৰ বাবে চকুত লগা ধৰণৰ কাম কৰি আহিছে। চি আৰ পি এফে উত্তৰ পূৰ্বাঞ্চল, জম্মু-কাশ্মীৰ আৰু মাওবাদ প্ৰভাৱিত এলেকাসমূহত শান্তি বৰ্তাই ৰখাত গুৰুত্বপূৰ্ণ ভূমিকা পালন কৰি আহিছে বুলি উল্লেখ কৰি কেন্দ্ৰীয় গৃহমন্ত্ৰীগৰাকীয়ে কয় যে, বাহিনীটো অবিহনে দেশৰ অভ্যন্তৰীণ সুৰক্ষাৰ বিষয়ে কল্পনাই কৰিব নোৱাৰি। শান্তি বৰ্তাই ৰখাত চি আৰ পি এফে পালন কৰি অহা ভূমিকাৰ বিষয়ে উল্লেখ কৰি শ্ৰীশ্বাহে কয় যে, বাহিনীটোৰ কেইবাটাও দল হিংসাজৰ্জৰ মণিপুৰত নিয়োগ কৰা হৈছে আৰু ৰাজ্যখনত ইয়াৰ ইতিবাচক প্ৰভাৱ দেখিবলৈ পোৱা গৈছে।

চি আৰ পি এফে প্ৰতিষ্ঠা কালৰে পৰা কৰি অহা ত্যাগৰ বিষয়ে আলোকপাত কৰি শ্ৰীশ্বাহে কয় যে বাহিনীটোৰ ২ হাজাৰ ২৭০ গৰাকী বীৰ জোৱানে দেশভূমিৰ সেৱাত প্ৰাণ উৎসৰ্গা কৰিছে। বাহিনীটোৰ ৭০০ গৰাকী জোৱানে অকল উত্তৰ পূৰ্বাঞ্চলতে প্ৰাণ উৎসৰ্গা কৰা বুলি তেওঁ জানিবলৈ দিয়ে। তেওঁ লগতে অসাধাৰণ বীৰত্বৰ পৰিচয় দিয়া বাহিনীটোৰ কেইবাগৰাকীও বীৰ জোৱানক সাহসিকতাৰ পদক প্ৰদান কৰে। অনুষ্ঠানত ৰাজ্যপাল লক্ষ্মণপ্ৰসাদ আচাৰ্য, মুখ্যমন্ত্ৰী ড° হিমন্ত বিশ্ব শৰ্মা আৰু কেন্দ্ৰীয় মন্ত্ৰী সৰ্বানন্দ সোণোৱাল উপস্থিত থাকে।

০০০০০

ৰাজ্যৰ বিভিন্ন প্ৰান্তত আজি আন্তঃৰাষ্ট্ৰীয় মাতৃভাষা দিৱস পালন কৰা হয়। ভাষিক-সাংস্কৃতিক বৈচিত্ৰ্য আৰু বহুভাষাবাদৰ বিষয়ে সজাগতা সৃষ্টিৰ উদ্দেশ্যে প্ৰতি বছৰে এই দিৱস পালন কৰি অহা হৈছে। ধুবুৰীৰ ভোলানাথ মহাবিদ্যালয়ৰ অসমীয়া, সংস্কৃত, বাংলা আৰু হিন্দী বিভাগৰ উদ্যোগত আৰু ধুবুৰী জিলা সাহিত্য সভাৰ সহযোগত আজি মহাবিদ্যালয়খনত আন্তৰ্জাতিক মাতৃভাষা দিৱস পালন কৰা হয়। অনুষ্ঠানত বিশিষ্ট ভাষাবিদ, সাহিত্যিক তথা হোজাইৰ ৰবীন্দ্ৰ নাথ ঠাকুৰ বিশ্ববিদ্যালয়ৰ প্ৰাক্তন উপাচাৰ্য্য অধ্যাপক অমলেন্দু চক্ৰৱৰ্তী, সাহিত্যিক অনন্তৰাম মেধী, ভোলানাথ মহাবিদ্যালয়ৰ প্ৰাক্তন অধ্যক্ষ ড° ধ্ৰুৱ চক্ৰৱৰ্তী আৰু বৰ্তমানৰ অধ্যক্ষ কিশোৰ কুমাৰ শ্বাহ উপস্থিত থাকে। অসম জাতীয় বিদ্যালয় শিক্ষা সংসদৰ উদ্যোগতো আজি ৰাজ্যজুৰি আন্তৰ্জাতিক মাতৃভাষা দিৱস পালন কৰা হয়।

০০০০০

২০২৫-২৬ বৰ্ষৰ চৰচ মেলা কাইলৈৰ পৰা গুৱাহাটীৰ শ্ৰীমন্ত শংকৰদেৱ কলাক্ষেত্ৰত অনুষ্ঠিত হ'ব। পঞ্চায়ত আৰু গ্ৰামোন্নয়ন বিভাগৰ অধীনৰ অসম ৰাজ্যিক গ্ৰামীণ জীৱিকা অভিযানে আয়োজন কৰা এই মেলাত গ্ৰাম্য উদ্যোগী, আত্মসহায়ক গোট আৰু থলুৱা শিল্পীসকলে নিৰ্মাণ কৰা সামগ্ৰী প্ৰদৰ্শন তথা বিক্ৰীৰ ব্যৱস্থা কৰা হৈছে। চৰচ মেলাই ৰাজ্যখনত তৃণমূল পৰ্যায়ৰ অৰ্থনীতি সবলীকৰণৰ পথসমূহ সুচল কৰিব বুলি আশা কৰা হৈছে। ৮ মাৰ্চত এই মেলাৰ সামৰণি পৰিব।

০০০০০

আকাশবাণী গুৱাহাটীৰ আজি নিশা ৮ বাজি ২ মিনিটৰ দৃষ্টিপাত অনুষ্ঠানত ৰাজ্যৰ যশস্বী ভাস্কৰ্য শিল্পী, কলা নিৰ্দেশক সংগীত নাটক একাডেমী তথা পদ্মশ্ৰী সন্মানৰে সন্মানিত নুৰুদ্দিন আহমেদৰ সৈতে হোৱা

সাক্ষাৎকাৰ প্ৰচাৰ কৰা হ'ব। সাক্ষাৎ গ্ৰহণ কৰিব অৰুণিমা গোস্বামীয়ে। অনুষ্ঠানটোৰ প্ৰযোজনা আকাশবাণী গুৱাহাটীৰ বাতৰি বিভাগৰ মুৰব্বী ৰাজীৱ লোচন বৰঠাকুৰৰ।

০০০০০

সমাগত অসম বিধানসভা নিৰ্বাচনৰ প্ৰতি লক্ষ্য ৰাখি গোৱালপাৰা জিলা প্ৰশাসনে প্ৰস্তুতি আৰম্ভ কৰিছে। জিলাখনৰ ৪টা বিধানসভা সমষ্টিৰ বাবে ৪ গৰাকী ৰিটাৰ্নিং বিষয়া, ১২ গৰাকী সহ-ৰিটাৰ্নিং বিষয়া, ৩৬ গৰাকী মাণ্ডলিক বিষয়া আৰু ১০৮ গৰাকী ক্ষেত্ৰ বিষয়া নিয়োগ কৰা হৈছে। জিলাখনত নিৰ্বাচনী প্ৰস্তুতি সন্দৰ্ভত জিলা আয়ুক্ত তথা জিলা নিৰ্বাচনী বিষয়া প্ৰদীপ টিমুঙে এইদৰে কয়--

বাইট (প্ৰদীপ টিমুং)

০০০০০

নগাওঁ চহৰত অহা ২৫ ফেব্ৰুৱাৰীৰ পৰা চিটি বাছ সেৱা আৰম্ভ হ'ব। প্ৰথম পৰ্যায়ত কঠীয়াতলিৰ পৰা বৰঘাট-মৰিকলঙেৰে ক্লক টাৱাৰ হৈ মেট্ৰ হাস্পাতাললৈ, ডিমৌ অভাৰবীজৰ পৰা নগাওঁ চিকিৎসা মহাবিদ্যালয় হাস্পাতালৰ সন্মুখেৰে ৰূপহীহাট বজাৰলৈ আৰু বেবেজীয়াৰ পৰা নগাওঁ ষ্টেডিয়াম বজাৰৰ সন্মুখেৰে পুৰণি গুডামলৈ চিটি বাচ চলিব। দৈনিক পুৱা ৮ বজাৰ পৰা সন্ধিয়া ৭ বজালৈ চিটি বাছ সেৱা উপলব্ধ হ'ব। এই উপলক্ষে ২৫ ফেব্ৰুৱাৰীত নেহেৰুৱালি খেলপথাৰত জিলা প্ৰশাসন, জিলা পথ সুৰক্ষা সমিতি আৰু জিলা পৰিবহন বিভাগে উদ্বোধনী অনুষ্ঠানৰ আয়োজন কৰিছে।

০০০০০

ৰাজ্য চৰকাৰৰ গোৰ্খা উন্নয়ন পৰিষদৰ ২০২৩-২৪ বৰ্ষৰ বিধীয় পুঁজিৰে নিৰ্মিত গোৰ্খা সাংস্কৃতিক ভৱন আজি আনুষ্ঠানিকভাৱে মুকলি কৰা হয়। শোণিতপুৰ জিলাৰ বুঢ়াচাপৰিৰ দুৰ্গা মন্দিৰ প্ৰাংগণত আয়োজিত এটা অনুষ্ঠানত তেজপুৰৰ বিধায়ক পৃথিৱাজ ৰাভাই এই ভৱনটো উদ্বোধন কৰে। এই সাংস্কৃতিক ভৱনে অঞ্চলটোৰ গোৰ্খা সমাজৰ কৃষ্টি সংস্কৃতিৰ চৰ্চা, প্ৰসাৰ আৰু সংৰক্ষণত গুৰুত্বপূৰ্ণ ভূমিকা পালন কৰিব বুলি আশা কৰা হৈছে।

০০০০০

আই চি চি টি-২০ বিশ্বকাপ ক্ৰিকেট প্ৰতিযোগিতাৰ ছুপাৰ এইট পৰ্যায়ৰ খেলসমূহ আজি আৰম্ভ হ'ব। আজি কলম্বোৰ আৰ প্ৰেমাডাসা ষ্টেডিয়ামত হ'বলগীয়া ছুপাৰ এইট পৰ্যায়ৰ প্ৰথমখন খেলত পাকিস্তান আৰু নিউজিলেণ্ড মুখামুখি হ'ব। খেলখন সন্ধিয়া ৭ বজাত আৰম্ভ হ'ব।

ভাৰত কাইলৈ আহমেদাবাদৰ নৰেন্দ্ৰ মোদী ষ্টেডিয়ামত হ'বলগীয়া ছুপাৰ এইট পৰ্যায়ৰ এখন খেলত দক্ষিণ আফ্ৰিকাৰ বিৰুদ্ধে অৱতীৰ্ণ হ'ব। ছুপাৰ এইটৰ গ্ৰুপ-ৱানত ভাৰত, জিম্বাব'ৱে, ৱেষ্ট ইণ্ডিজ আৰু দক্ষিণ আফ্ৰিকা থকাৰ বিপৰীতে গ্ৰুপ-টুত পাকিস্তান, শ্ৰীলংকা, ইংলেণ্ড আৰু নিউজিলেণ্ড আছে।

টি-টুৱেণ্টি বিশ্বকাপৰ ছেমি ফাইনেল খেল দুখন অহা ৪ আৰু ৫ মাৰ্চত অনুষ্ঠিত হ'ব। অহা ৮ মাৰ্চত ফাইনেল খেল অনুষ্ঠিত হ'ব।

০০০০০

অহা ১৪ মাৰ্চত প্ৰধানমন্ত্ৰী নৰেন্দ্ৰ মোদীৰ অসম ভ্ৰমণৰ পাছতহে সমাগত নিৰ্বাচনৰ বাবে বিজেপিৰ প্ৰাৰ্থী তালিকা প্ৰকাশ পাব বুলি মুখ্যমন্ত্ৰী ড° হিমন্ত বিশ্ব শৰ্মাই জনাইছে। কাচাৰ জিলাত কালি আত্মনিৰ্ভৰ অসম অভিযানৰ দ্বিতীয় পৰ্যায়ৰ অধীনত ধনবাশি বিতৰণৰ পাছত সাংবাদিকৰ সৈতে হোৱা কথা বতৰাত মুখ্যমন্ত্ৰীগৰাকীয়ে বৰ্তমানৰ বিধায়কসকলৰ কামৰ ওপৰত ভিত্তি কৰিছে টিকট দিয়া হ'ব বুলি উল্লেখ কৰে। ইপিনে, নিৰ্বাচন চমু চাপি অহাৰ লগে লগে ৰাজ্যত বিৰোধী ঐক্য গঠনক উৎকৰ্ণা আৰু অনিশ্চয়তাৰ সৃষ্টি হোৱা পৰিলক্ষিত হৈছে।

০০০০০

সমাপ্ত